

യഥാർത്ഥ വിശുദ്ധി-സാക് പുനൻ

WFTW Malayalam 17 July 2011

www.jeevamozhikal.org

യോവേൽ പ്രവചനം 2:15-17 ൽ ദൈവജനത്തെ ആകെ - മുപ്പന്മാരും, കുഞ്ഞുങ്ങളും, മണവാളനും, മണവാട്ടിയും അടക്കം- എല്ലാവരെയും ഒരുമിച്ച് കൂട്ടി പ്രാർത്ഥിക്കുവാൻ ഉത്സാഹിപ്പിക്കുന്നതായി നാം വായിക്കുന്നു. അവരെല്ലാം ഇങ്ങനെ പ്രാർത്ഥിക്കട്ടെ എന്നാണ് പറയുന്നത് “യഹോവേ, അവിടുത്തെ ജനത്തോട് ക്ഷമിക്കേണമേ. ജാതികളുടെ മദ്ധ്യേ അവരെ നിന്ദാപാത്രമാക്കരുതേ”.

ഇന്ന് ലോകത്തിലെ വിവിധ രാജ്യങ്ങളിലുള്ള ജാതികളുടെ ഇടയിൽ ക്രിസ്ത്യാനികളൊരു നിന്ദാപാത്രമാണെന്നുള്ള കാര്യം നിങ്ങൾക്കറിയാമോ? ഇന്ത്യയിലെ ഒരു പട്ടണത്തിൽ ഒരു ക്രിസ്തീയ പ്രസംഗകൻ രോഗികളെ സൗഖ്യമാക്കുമെന്ന് അവകാശപ്പെട്ടുകൊണ്ട് ഒരു യോഗം നടത്തി. അവരുടെ പരസ്യം ഇങ്ങനെയായിരുന്നു “കുരുടർ കാണുന്നു, മുടന്തർ നടക്കുന്നു, ചെകിടർ കേൾക്കുന്നു.....”. ചില അക്രൈസ്തവരായ ആളുകൾ ഒരു ഡോക്ടറേയും ചില രോഗികളേയും (അന്ധതയേക്കാൾ കുറഞ്ഞ പ്രശ്നമുള്ളവർ) ആ യോഗത്തിലേക്ക് കൊണ്ടുവന്നിട്ട് രോഗികളെ സൗഖ്യമാക്കുവാൻ ആവശ്യപ്പെട്ടു. തീർച്ചയായും അയാൾക്കതിന് കഴിഞ്ഞില്ല. തങ്ങൾക്കാരേയും സൗഖ്യമാക്കുവാനുള്ള കഴിവില്ലാതിരിക്കെ ഇത്തരം വ്യാജ അവകാശ വാദങ്ങൾ മുഴക്കി ജനങ്ങളെ വഞ്ചിക്കരുതെന്ന് പറഞ്ഞ് ഈ പ്രസംഗകനേയും കൂടെയുള്ളവരേയും അവർ ശക്തമായ ഭാഷയിൽ ശാസിച്ചു. ആ ആളുകൾ പറഞ്ഞതിനോട് ഞാൻ 100 ശതമാനവും യോജിക്കുന്നു. നാം വ്യാജ അവകാശ വാദങ്ങൾ മുഴക്കി ജനങ്ങളെ വഞ്ചിക്കരുത്. അതിനാലാണ്. യേശുവിന്റെ നാമം ഇന്ന് നിന്ദിക്കപ്പെടുന്നത്. നമുക്കില്ലാത്ത വരങ്ങൾ ഉണ്ടെന്ന് അവകാശപ്പെടരുത്. എന്നാൽ നിങ്ങൾക്ക് രോഗശാന്തി വരുമുണ്ടെങ്കിൽ ധൈര്യമായി അത് ഉപയോഗിക്കുക-യേശു ജനങ്ങളെ സൗഖ്യമാക്കിയത് പോലെ. ജനങ്ങൾ വാസ്തവത്തിൽ സൗഖ്യം പ്രാപിക്കും. എന്നാൽ ഇല്ലാത്ത വരം ഉണ്ടെന്ന് അവകാശപ്പെട്ടുകൊണ്ട് ഒരിക്കലും നടക്കരുത്. യേശു തന്റെ രോഗശാന്തി വരുത്തേക്കുറിച്ച് പരസ്യം നൽകിയില്ല. യേശുവിന് അങ്ങനെ പരസ്യപ്പെടുത്തേണ്ട കാര്യം ഉണ്ടായിരുന്നില്ല. കാരണം അവിടുന്ന് രോഗികളെ യഥാർത്ഥത്തിൽ സൗഖ്യമാക്കി എന്നത് ഒരു പരസ്യവും കൂടാതെ എല്ലാവരും വേഗത്തിൽ അറിഞ്ഞിരുന്നു.

“അങ്ങനെ യഹോവ തന്റെ ദേശത്തിന് വേണ്ടി തീക്ഷ്ണത കാണിച്ച് തന്റെ ജനത്തെ ആദരിച്ചു” (2:18). നമ്മൾ ആത്മാർത്ഥമായി അനുതപിച്ച് നമ്മുടെ പാപങ്ങളെ ഏറ്റു പറയുന്നുവെങ്കിൽ തന്റെ നാമത്തിന്റെ മഹത്വത്തെക്കുറിച്ച് എരിവുള്ളവനായ ദൈവം നമുക്ക് ഉത്തരം നൽകും. എങ്ങനെയാണ് അവിടുന്ന് ഉത്തരം നൽകുന്നത്? അവിടുന്ന് തന്റെ ആത്മാവിനെ നമ്മുടെ മേൽ പകരും. “ഞാൻ സകല ജഡത്തിന്മേലും എന്റെ ആത്മാവിനെ പകരും. നിങ്ങളുടെ പുത്രന്മാരും പുത്രിമാരും പ്രവചിക്കും, നിങ്ങളുടെ വൃദ്ധന്മാർ സ്വപ്നങ്ങളെ കാണും, നിങ്ങളുടെ യൗവ്വനക്കാർ ദർശനങ്ങളെ ദർശിക്കും” (2:28).

ഈ വാക്യമാണ് പെന്തക്കോസ്തു നാളിൽ നിവൃത്തിയായതായി പത്രോസ് എടുത്ത് പറഞ്ഞിരിക്കുന്നത്. അന്ന് 120 പേർ മാളിക മുകളിൽ ഒരുമിച്ചു കൂടി ഉപവാസത്തോടും പ്രാർത്ഥനയോടും കൂടെ അനുതാപത്തോടെ ദൈവത്തെ അന്വേഷിച്ചു. അവർ ഇങ്ങനെ പറഞ്ഞ് പ്രാർത്ഥിച്ചു “ദൈവമേ അവിടുത്തെ ജനത്തെ യെരൂശലേമിൽ ഒരു നിന്ദാപാത്രമാക്കരുതേ”. അപ്പോൾ ആത്മാവ് അവരുടെ മേൽ പകരപ്പെടുകയും അവർ പുറപ്പെട്ടുപോയി ഒരിക്കൽ നിന്ദിക്കപ്പെട്ട കർത്താവിന്റെ നാമത്തെ മഹത്വപ്പെടുത്തുകയും ചെയ്തു.

അതുകൊണ്ടു ഈ നാട്ടിൽ ദൈവനാമം ദൃഷ്ടിക്കപ്പെടുന്നതിൽ ഭാരമുള്ള ജനങ്ങളുടെ ഒരു ഉപവാസം വിളിച്ചുകൂട്ടാൻ ഞാൻ ഉത്സാഹിപ്പിക്കട്ടെ. എത്ര അർത്ഥവത്തായ ഒരു പ്രവചനമാണ് യോവേൽ പ്രവാചകനിൽ നിന്നു നമുക്കുള്ളത്! ദൈവത്തെ ഇപ്പോൾ തന്നെ അന്വേഷിക്കുക. കർത്താവിന്റെ നാൾ വേഗത്തിൽ വരും. അതിനാൽ ഇന്ന് ഞാനും നിങ്ങളും ദൈവജനത്തെ അവരുടെ വിഗ്രഹങ്ങളെ വിട്ട് മാനസാന്തരപ്പെടുവാനും, ഉപവാസത്തോടും പ്രാർത്ഥനയോടും കൂടെ ദൈവത്തെ അന്വേഷിക്കുവാനും വിളിക്കണം.

എല്ലാ പ്രവാചകന്മാരുടേയും ഹൃദയഭാരം വിശുദ്ധിയെക്കുറിച്ചായിരുന്നു. നിങ്ങളുടെ വിഗ്രഹങ്ങളെ ഉപേക്ഷിച്ച് ദൈവത്തിന് ജീവിതത്തിൽ ഒന്നാം സ്ഥാനം കൊടുക്കുക. യഥാർത്ഥ വിശുദ്ധി എന്നാൽ നിങ്ങളുടെ ജീവിതത്തിൽ ഒരു വിഗ്രഹവും ഇല്ലാതിരിക്കുക എന്നതാണ്. വിശുദ്ധിയെന്നാൽ നമ്മുടെ ഹൃദയം മുഴുവൻ ദൈവത്താൽ നിറയപ്പെടുന്നതാണ്. അത് പ്രഘോഷിക്കുവാനാണ് നാം വിളിക്കപ്പെട്ടിരിക്കുന്നത്. അങ്ങനെ സഭ ദൈവം പ്രസാദത്തോടെ വസിക്കുന്ന ഇടമായി തീരും.

മൊഴിമാറ്റം: സാജു ജോസഫ്